

МИНИСТЕРСТВО ЗА ТРАНСПОРТ И ВРСКИ

Врз основа на член 55 став (6) од Законот за градење („Службен весник на Република Македонија“ бр. 130/09), министерот за транспорт и врски донесе

ПРАВИЛНИК ЗА ПОСТАПКАТА ЗА НОСТРИФИКАЦИЈА, СОДРЖИНАТА НА ПИСМЕНИОТ ИЗВЕШТАЈ, СОГЛАСНОСТА ЗА НОСТРИФИКАЦИЈА И НАЧИНОТ НА ЗАВЕРУВАЊЕ НА ПРОЕКТИТЕ ОД СТРАНА НА КОМИСИЈА

Член 1

Со овој правилник се пропишува постапката за нострификација на проекти, содржината на писмениот извештај, согласноста за нострификација и начинот на заверување на проектите од страна на комисијата.

Член 2

Постапката за нострификација на проекти изработени според странски прописи започнува со поднесување на писмено барање до Комората на овластени архитекти и овластени инженери (во понатамошниот текст: Комора). Кон барањето за нострификација инвеститорот приложува:

- овластување на проектантот во земјата во која е регистриран и
- доказ за извршена уплата за надоместокот за нострификација на сметка на Комората.

Поднесеното барање за нострификација на проектите го разгледува комисијата од претседателот на Комората.

Кога комисијата ќе утврди дека документацијата не е комплетна и дека има потреба од доставување на дополнителни документи, писмено го известува барателот во рок од 10 дена од добивањето на известувањето, да ја комплетира документацијата.

По истекот на рокот за комплетирање на документацијата, комисијата составува писмен извештај врз основа на кој претседателот на комисијата издава согласност за нострификација на проектите или го одбива барањето за нострификација за што на барателот во прилог му се доставува извештајот на комисијата.

Член 3

Писмениот извештај на комисијата ги содржи следните податоци:

- архивски број на барањето за нострификација;
- имињата, стручните звања и броевите на овластувањата на членовите на Комисијата за нострификација;
- име и адреса на инвеститорот;
- име, адреса на правното лице кое ги изработило проектите;
- назив, локација и други детали важни за идентификација на градбата за која се однесуваат проектите;
- попис на сите делови на проектите кои се нострифицираат;
- листа на македонски прописи според кои се врши нострификација;
- образложение за извршените контроли со кои се проверува усогласеноста на проектите;
- потписи на сите членови на комисијата и
- заклучок.

Член 4

Согласноста за нострификација се издава на образец со формат А 4 и е даден во прилог кој е составен дел на овој правилник.

Согласноста од став 1 на овој член ги содржи: грбот на Република Македонија, ознака на Комората, број на извештајот на комисијата, имиња на проектите, име на проектантот, име на инвеститорот, датум на издавање, потпис на претседателот на комисијата и место за печат на Комората.

Член 5

Проектите за кои е извршена нострификација се заверуваат со штембил за нострификација на проекти. На секоја страна од проектите се става печат „нострифицирано“.

Извештајот и согласноста за нострификацијата се составен дел на заверените нострифицирани проекти.

Член 6

Со денот на влегувањето во сила на овој правилник престанува да важи Правилникот за постапката за нострификација, содржината на писмениот извештај, согласноста за нострификација и начинот на заверување на проектите од страна на Комисијата за нострификација („Службен весник на Република Македонија“ бр. 145/08).

Член 7

Овој правилник влегува во сила наредниот ден од денот на објавувањето во „Службен весник на Република Македонија“ .

Бр. 01-14338
17 декември 2009 година
Скопје

Министер,
Миле Јанакиески, с.р